

சாம்போதும் தமிழ்ப்படித்துச் சாக வேண்டும்
தமிழ்மணந்து என்னுடலம் வேக வேண்டும்
பாடையிலே படுத்தாரைச் சுற்றும் போதும்
பைந்தமிழே என்காதில் ஒலிக்க வேண்டும்
ஓடையிலே என் சாம்பல் கலக்கும் போதும்
ஒண்டமிழே சலசலத்து ஓட வேண்டும்

என்று பாடிய சச்சிதானந்தன் என்ற கவி
நூலும் இலங்கையைச் சேர்ந்தவர்தான்.

எண்ணிய எண்ணியாங்கு எய்துப எண்ணியார்
திண்ணியர் ஆகப் பெறின்.

எண்ணியவர் (எண்ணியபடியே செயல் ஆற்றுவதில்) உறுதி
யுடையவராக இருக்கப் பெற்றால், அவர் எண்ணியவற்றை
எண்ணியவாறே அடைவர்.

திருக்குறள் (எண்: 666) அதிகாரம்: வினைத்தீட்பம்

புவி அறிவியல் ஆராய்ச்சி, கண்காணிப்பு: ரூ.4,797 கோடி திட்டத்துக்கு ஒப்புதல்

புது தில்லி, ஜன. 5: புவி அறிவியல் ஆராய்ச்சி மற்றும் கண்காணிப்பு தொடர்புடைய ரூ. 4,797 கோடி மதிப்பிலான 'பிரித்வி விக்யான்' திட்டத்துக்கு மத்திய அமைச்சரவை ஒப்புதல் அளித்தது.

பிரதமர் நரேந்திர மோடி தலைமையில் வெள்ளிக்கிழமை நடைபெற்ற மத்திய அமைச்சரவைக் கூட்டத்தில் இதற்கான ஒப்புதல் அளிக்கப்பட்டது.

மத்திய புவி அறிவியல் அமைச்சகத்தின் 2021 முதல் 2026-ஆண்டு வரையில் மேற்கொள்ளப்பட உள்ள இந்தத் திட்டம், வளிமண்டலம் மற்றும் காலநிலை ஆராய்ச்சி, துருவ அறிவியல், தாழ் வெப்பமண்டல ஆராய்ச்சி, நில அதிர்வு மற்றும் புவி அறிவியல் உள்ளிட்ட தற்போது மேற்கொள்ளப்பட்டு வரும் 5 துணைத் திட்டங்களையும் உள்ளடக்கியுள்ளது என்று தெரிவிக்கப்பட்டுள்ளது.

கயானாவிலிருந்து கச்சா எண்ணெய் கொள்முதல்: தென்

அமெரிக்க நாடான கயானாவிலிருந்து கச்சா எண்ணெய் கொள்முதல் மற்றும் ஹைட்ரோ கார்பன் துறையில் ஒத்துழைப்பை மேற்கொள்வது தொடர்பான 5 ஆண்டு கால புரிந்துணர்வு ஒப்பந்தத்துக்கு மத்திய அமைச்சரவை ஒப்புதல் அளித்தது.

கயானாவிலிருந்து கச்சா எண்ணெயைப் பெறுதல், கயானாவின் ஆய்வு மற்றும் உற்பத்தித் துறையில் இந்திய நிறுவனங்களின் பங்கேற்பு, கச்சா எண்ணெய் சுத்திகரிப்பு, திறன் மேம்பாடு, இருதரப்பு வர்த்தகத்தை வலுப்படுத்துதல், இயற்கை எரிவாயுத் துறையில் ஒத்துழைப்பு, கயானாவில் எண்ணெய் மற்றும் எரிவாயுத் துறையில் ஒழுங்குமுறை கொள்கை கட்டமைப்பை உருவாக்குவதில் ஒத்துழைப்பு மற்றும் உயிரி எரிபொருள் உள்ளிட்ட தூய்மையான எரிசக்தி, சூரிய சக்தி உள்ளிட்ட புதுப்பிக்கத்தக்க எரிசக்தித் துறையில் ஒத்துழைப்பு ஆகியவையும் இந்த ஒப்பந்தத்தில் அடங்

கியுள்ளன.

மோர்ஷுஸுடன் இணைந்து சிறிய செயற்கைக்கோள்: மோர்ஷுஸுடன் இணைந்து சிறிய ரக செயற்கைக்கோள் தயாரித்து இஸ்ரோ (இந்திய விண்வெளி மையம்) சார்பில் அடுத்த ஆண்டு தொடக்கத்தில் விண்ணில் ஏவுவது தொடர்பான புரிந்துணர்வு ஒப்பந்தம் தொடர்பாக அமைச்சரவைக் கூட்டத்தில் வெள்ளிக்கிழமை விவரிக்கப்பட்டது.

இஸ்ரோவும் மோர்ஷுஸ் ஆராய்ச்சி மற்றும் புதிய கண்டுபிடிப்புகளுக்கான கவுன்சிலும் இணைந்து செயற்கைக்கோள்களை உருவாக்குதல், மோர்ஷுஸ் நாட்டு விண்வெளி ஏவுதல்களை இஸ்ரோ பயன்படுத்திக் கொள்ளுதல் உள்ளிட்டவை இந்த ஒப்பந்தத்தில் இடம்பெற்றுள்ளன.

இந்தியா - 'யுஎஸ்-எய்ட்' ஒப்பந்தம்: இந்திய ரயில்வே வரும் 2030-ஆம் ஆண்டுக்குள் பூஜ்ஜியம் கார்பன் (கரியமில் வாயு) உமிழ்வு இலக்கை எட்ட உதவும் வகை

யில் சர்வதேச மேம்பாட்டுக்கான அமெரிக்க முகமை (யுஎஸ்-எய்ட்) அமைப்புடன் இந்தியா மேற்கொள்ளவிருக்கும் புரிந்துணர்வு ஒப்பந்தத்துக்கு மத்திய அமைச்சரவை ஒப்புதல் அளித்தது.

இந்த ஒப்பந்த மூலம், ரயில்வே துறையில் நவீன மேம்பாடுகள் மற்றும் தொழில்நுட்ப வளர்ச்சிகள் குறித்த கலந்தாலோசனையை அமெரிக்க அமைப்புடன் இந்திய ரயில்வே மேற்கொள்ள முடியும்.

மேலும், ரயில்வேயை நவீன மயமாக்கல், மேம்பட்ட எரிசக்தி தீர்வுகள் மற்றும் அமைப்புகள், பிராந்திய ஆற்றல் மற்றும் சந்தை ஒருங்கிணைப்பு, தனியார் துறை பங்கேற்பு மற்றும் ஈடுபாடு, கருத் தரங்குகள் மற்றும் பயிலரங்குகள், புதுப்பிக்கத்தக்க ஆற்றல், ஆற்றல் திறன் மற்றும் தொழில்நுட்பத் தகவல் பகிர்வுக்கான வாய்ப்புகளை இந்தப் புரிந்துணர்வு ஒப்பந்தம் ஏற்படுத்தித் தரும் என்று மத்திய அரசின் செய்திக்குறிப்பில் தெரிவிக்கப்பட்டுள்ளது.

அமைச்சரை ஆளுநர் நீக்க முடியாது: உச்சநீதிமன்றம்

செந்தில் பாலாஜி அமைச்சராக நீடிக்க தடை கோரிய மனு தள்ளுபடி

நமது நிருபர்

புது தில்லி, ஜன. 5: அமைச்சரவை பரிந்துரையின்படிதான் ஆளுநர் செயல்பட வேண்டும்; அமைச்சரை பதவியிலிருந்து ஆளுநர் நீக்க முடியாது எனத் தெரிவித்த உச்சநீதிமன்றம், செந்தில் பாலாஜி அமைச்சராக நீடிக்கத் தடை கோரிய மனுவை தள்ளுபடி செய்து உத்தரவிட்டது.

செந்தில் பாலாஜியை அமைச்சர் பதவியில் இருந்து நீக்கும் உத்தரவை நிறுத்திவைத்த தமிழக ஆளுநரின் உத்தரவை எதிர்த்து தொடரப்பட்ட வழக்கில் உயர் நீதிமன்றம் பிறப்பித்த உத்தரவுக்கு எதிரான மேல்முறையீட்டு மனு உச்சநீதிமன்றத்தில் நீதிபதிகள் அபய் எஸ்.ஓகா, உஜ்ஜல் புயான் ஆகியோர் அடங்கிய அமர்வு முன் வெள்ளிக்கிழமை விசாரணைக்கு வந்தது.

அப்போது, மனுதாரரும், வழக்குரைஞருமான எம்.எல். ரவி, 'அமைச்சர் பதவியில் இருந்து செந்தில் பாலாஜியை கடந்த ஆண்டு ஜூன் 29-ஆம் தேதி நீக்கி தமிழக ஆளுநர் உத்தரவிட்டார். அரசமைப்புச் சட்டத்தின் பிரிவுகள் அவருக்கு அளித்துள்ள அதிகாரத்தின்படி அவர் இந்த உத்தரவைப் பிறப்பித்தார். அதன் பிறகு அன்றையே தினமே ஏற்கெனவே பிறப்பித்த உத்தரவை நிறுத்திவைக்கு

மாறு உத்தரவிட்டார். அவரது பதவியின்படி, அவர் பிறப்பித்த உத்தரவை திரும்பப் பெற முடியாது' என்று வாதிட்டார்.

அதற்கு நீதிபதிகள், 'இந்த விவகாரத்தில் உயர்நீதிமன்றம் பிறப்பித்த உத்தரவில் முதல்வர்தான் முடிவு எடுக்க வேண்டும்' என்று கூறியிருக்கிறது என்றனர். அதற்கு வழக்குரைஞர் எம். எல். ரவி கூறுகையில், 'இந்த விவகாரத்தில் தமிழக முதல்வர் முடிவு எடுக்குமாறு உயர்நீதிமன்றம் கூறிய பிறகும் எந்த முடிவும் இதுவரை எடுக்கப்படவில்லை' என்றார்.

அப்போது, நீதிபதிகள், 'அமைச்சரை பதவியில் இருந்து ஆளுநர் நீக்கம் செய்ய முடியாது என்றும், அமைச்சர்கள் குழுவின் பரிந்துரையின்படி ஆளுநர் செயல்பட வேண்டும் என்று உயர்நீதிமன்றம் கூறியிருப்பதில் சரி என்பதற்கு முகாந்திரம் உள்ளது' என்றனர்.

மேலும், 'மனுதாரரின் வாதங்கள் நேரில் கேட்கப்பட்டது. உயர்நீதிமன்றத்தின் கேள்விக்குரிய உத்தரவையும் ஆய்வு செய்தோம். உயர்நீதிமன்றத்தின் கருத்துடன் நாங்கள் உடன்படுகிறோம். ஆகவே, அரசமைப்பின் 136-ஆவது பிரிவின் கீழ் எந்தத் தலையீடும் தேவைப்படவில்லை'



என்று நீதிபதிகள் அமர்வு கூறியது. இதையடுத்து, மனு தள்ளுபடி செய்யப்பட்டது.

அரசமைப்புச் சட்டப் பிரிவு 136 என்பது மேல்முறையீட்டு மனுக்களை அனுமதிக்கும் உச்சநீதிமன்றத்தின் விருப்புரிமை அதிகாரங்களைக் குறிப்பிடுவதாகும்.

முன்னதாக, சட்டவிரோத பணப் பரிவர்த்தனை தடைச் சட்ட வழக்கில் அமலாக்கத் துறையினரால் கடந்த ஜூன் 14-ஆம் தேதி செந்தில் பாலாஜி கைது செய்யப்பட்டார். சென்னையில் உள்ள சிறையில் செந்தில் பாலாஜி அடைக்கப்பட்டுள்ளார். அவரது நீதிமன்றக் காவல் தொடர்ந்து நீட்டிக்கப்பட்டு வருகிறது. அவரது இலாகா வேறு அமைச்சர்களுக்கு கூடுதல் பொறுப்பாக வழங்கப்பட்டது.

இதனிடையே, அவர் எந்தத் தகுதியின் அடிப்படையில் இலாகா இல்லாத அமைச்சராக நீடிக்கிறார் என விளக்கம் கேட்க உத்தரவிடக் கோரி, சென்னை உயர்நீதிமன்றத்தில் வழக்குரைஞர் எஸ். ராமச்சந்திரன், அதிமுக முன்னாள் எம்.பி. ஜெயவர்தன் ஆகியோர் வழக்குத் தொடர்ந்திருந்தனர்.

அதேபோன்று, செந்தில் பாலாஜி இலாகா இல்லாமல் அமைச்சராக பதவியைத் தொடர்வதற்கும், அவரை பதவி நீக்கம் செய்த உத்தரவை ஆளுநர் நிறுத்தி வைத்ததை எதிர்த்தும் வழக்குரைஞர் எம்.எல்.ரவி என்பவரும் வழக்கு தாக்கல் செய்திருந்தார்.

இந்த வழக்குகளை கடந்த செப்டம்பர் மாதம் விசாரித்த சென்னை உயர்நீதிமன்றம், இந்த வழக்குகளில் எந்த உத்தரவும் பிறப்பிக்க இயலாது எனக் கூறியதுடன், அமைச்சரவையில் செந்தில் பாலாஜி நீடிக்க வேண்டுமா என்பது குறித்து தமிழக முதல்வர்தான் முடிவெடுக்க வேண்டும் என அறிவுறுத்தி, அனைத்து வழக்குகளையும் முடித்து வைத்து உத்தரவிட்டது.

மேலும், 'இந்திய அரசமைப்புச் சட்டத்தின்படி அல்லது எந்தச் சட்டத்தின் கீழ் எந்தத் தகுதியிழப்பும் ஏற்படவில்லை என்றாலும், அமைச்சராகப் பதவி வகிக்கும் ஒருவரை ஆளுநரால் ஒருதலைப்பட்சமாக தகுதி நீக்கம் செய்ய முடியுமா என்பதும் விவாதப் பொருளாக இருக்கும்' என்றும் உயர்நீதிமன்றம் கூறியிருந்தது.

இந்த உத்தரவை எதிர்த்து உச்சநீதிமன்றத்தில் வழக்குரைஞர் எம்.எல். ரவி தரப்பில் மேல்முறையீட்டு மனு தாக்கல் செய்யப்பட்டது.

எல்-1 புள்ளியை இன்று அடைகிறது ஆதித்யா விண்கலம்

சென்னை, ஜன.5: ஆதித்யா விண்கலம் திட்டமிட்ட இலக்கான எல்-1 புள்ளியை சனிக்கிழமை (ஜன.6) மாலை 4 மணிக்கு சென்றடைய உள்ளதாக இஸ்ரோ தெரிவித்துள்ளது. அங்கிருந்தபடி, அந்த விண்கலம் சூரியனின் புறவெளி ஆய்வு குறித்த நடவடிக்கைகளை முன்னெடுக்கவுள்ளது.

செவ்வாய், நிலவைத் தொடர்ந்து சூரியனின் புறவெளிப் பகுதிகளில் ஏற்படும் மாற்றங்களை ஆராய்வதற்கான முனைப்பில் இந்திய விண்வெளி ஆராய்ச்சி நிறுவனம் (இஸ்ரோ) ஈடுபட்டது.

அதன்படி, ஆதித்யா எல்-1 எனும் அதிநவீன விண்கலம் வடிவமைக்கப்பட்டு, பிஎஸ்எல்வி சி-57 ராக்கெட் மூலம் ஆந்திர மாநிலம், ஸ்ரீஹரி கோட்டாவிலிருந்து வெற்றிகரமாக கடந்த ஆண்டு செப். 2-ஆம் தேதி விண்ணில் செலுத்தப்பட்டது.

ஆதித்யா எல்-1 விண்கலத்தில் சோலார் அல்ட்ராவைலட் இமேஜிங் டெலஸ்கோப், பிளாஸ்மா அனலைசர், எக்ஸ்ரே ஸ்பெக்ட்ரோ மீட்டர் உள்

பட 7 விதமான ஆய்வு கருவிகள் இடம் பெற்றுள்ளன.

பூமியிலிருந்து சுமார் 15 லட்சம் கிமீ தொலைவில் உள்ள லாக்ராஞ்சியன் பாயிண்ட் ஒன் (எல்-1) எனும் புள்ளியில் பூமிக்கும், சூரியனுக்கும் இடையேயான ஈர்ப்பு விசை சமமாக இருக்கும்.

அந்த புள்ளியில் நிலைநிறுத்தப்படவுள்ள ஆதித்யா விண்கலம், சூரிய புறவெளியின் வெப்பச் சூழல், கதிர்வீச்சு, காந்தபுலம் உள்ளிட்டவற்றை அறிவதற்கான ஆய்வுகளை மேற்கொள்ளவுள்ளது.

இந்த திட்டத்துக்கு இதற்கு விண்வெளி இயற்பியல் ஆராய்ச்சி மையம் (ஐஐஏ), விண்வெளி ஆய்வு மற்றும் விண்வெளி இயற்பியல் மையம் (ஐயுசிஏஏ), இந்திய அறிவியல் கல்வி மற்றும் ஆராய்ச்சி கழகம் (ஐஐஎஸ்இஆர்) ஆகியவை முக்கிய பங்காற்றியுள்ளன.

ஏறத்தாழ 4 மாதங்களுக்கும் மேலாக (127 நாட்கள்) பல கட்ட பயணத்தை மேற்கொண்டு சூரியனின் எல்-1 புள்ளிக்கு அருகே தற்போது ஆதித்யா விண்கலம் சென்று கொண்டிருக்கிறது.

இன்று நிலைநிறுத்தம்: இந்த நிலையில், எல்-1 புள்ளியை மையமாகக் கொண்ட சூரிய ஒளிவட்டப்பாதையில் சுமார் 1,475 கிலோ எடை கொண்ட ஆதித்யா விண்கலம் சனிக்கிழமை (ஜன.6) மாலை 4 மணியளவில் நிலைநிறுத்தப்பட்டவுள்ளது. பெங்களூரில் உள்ள இஸ்ரோவின் கட்டுப்பாட்டு ஆய்வு மையத்தில் இருந்தபடி இதனை இஸ்ரோ விஞ்ஞானிகள் கண்காணிக்க உள்ளனர்.

திட்டமிட்டபடி விண்கலம் நிலைநிறுத்தப்பட்ட பின்னர் எல்-1 புள்ளியை வலம் வந்தவாறு சூரியனின் கரோனா, போட்டோஸ்பியர் மற்றும் குரோமோஸ்பியர் பகுதிகளை ஆதித்யா கலன் ஆய்வு செய்யும். இதன் ஆயுள்காலம் 5 ஆண்டுகளாகும்.

சூரியனை ஆய்வு செய்ய இதுவரை அமெரிக்கா, ஜெர்மனி மற்றும் ஐரோப்பிய கூட்டமைப்பு நாடுகள் மட்டுமே விண்கலங்களை அனுப்பியுள்ளன. இந்த திட்டம் வெற்றி பெற்றால் இந்தியா அந்த வரிசையில் நான்காவது நாடாக உருவெடுக்கும்.

நேபாளத்துக்கு இந்தியா மேலும் ரூ.623 கோடி நிதியுதவி

எஸ்.ஜெய்சங்கர் அறிவிப்பு

காத்மாண்டு, ஜன. 5: நேபாளத்துக்கு இந்தியா சார்பில் மேலும் 75 மில்லியன் டாலர் (இந்திய மதிப்பில் ரூ.623 கோடி) நிதியுதவி வழங்கப்படும் என்று இந்திய வெளியுறவு அமைச்சர் எஸ்.ஜெய்சங்கர் வெள்ளிக்கிழமை அறிவித்தார்.

நேபாளத்தில் கடந்த ஆண்டு நவம்பரில் நிலநடுக்கத்தால் பாதிக்கப்பட்ட மாவட்டங்களில் உட்கட்டமைப்பு மறுநிர்மாணப் பணிகளுக்காக இந்த நிதி வழங்கப்படுகிறது என அவர் குறிப்பிட்டார்.

2024-ஆம் ஆண்டில் தனது முதல் வெளிநாட்டுப் பயணமாக அண்டை நாடான நேபாளத்துக்கு வியாழக்கிழமை வருகை தந்தார் இந்திய வெளியுறவு அமைச்சர் எஸ்.ஜெய்சங்கர். தலைநகர் காத்மாண்டில் 2015 நிலநடுக்கத்தில் சேதமடைந்து, பின்னர் இந்தியாவின் நிதியுதவியுடன் கட்டப்பட்ட திரிபுவன் பல்கலைக்கழக மத்திய நூலகம், 25 பள்ளிகள், 32 சுகாதார கட்டமைப்புகள் உள்ளிட்டவற்றை எஸ்.ஜெய்சங்கர் மற்றும் நேபாள வெளியுறவு அமைச்சர் என்.பி.சவுத் ஆகியோர் வெள்ளிக்கிழமை கூட்டாக திறந்துவைத்தனர்.

இந்நிகழ்ச்சியில் எஸ்.ஜெய்சங்கர் பேசியதாவது:

கடந்த ஆண்டு நிலநடுக்கத்தால் பாதிக்கப்பட்ட மாவட்டங்களில் உள்

கட்டமைப்பு மறுநிர்மாணப் பணிகளுக்கு 75 மில்லியன் டாலர்கள் அதாவது நேபாள ரூபாய் மதிப்பில் 1,000 கோடி (இந்திய மதிப்பில் சுமார் ரூ.623 கோடி) நிதித் தொகுப்பை இந்தியா வழங்கவிருக்கிறது. பிரதமர் பிரசன் பாவையியாழக்கிழமை சந்தித்தபோது, இத்தகவலை அவரிடம் தெரிவித்தேன்.

இந்தியாவின் பங்களிப்பு: 2015 நிலநடுக்கத்துக்கு பிறகு வீட்டுவசதி, கல்வி, சுகாதாரம், கலாசார பாரம்பரியம் சார்ந்த மறுநிர்மாணப் பணிகளுக்கு நேபாளம் முன்னுரிமை அளித்து வருகிறது. அந்த முயற்சிகளில் ஒருபகுதியாக, 1 பில்லியன் அமெரிக்க டாலர்கள் இந்தியா தரப்பில் பங்களிக்கப்பட்டுள்ளது. இதில் 250 மில்லியன் டாலர்கள் மானியமாகவும், மீதமுள்ள தொகை கடனுதவியாகவும் வழங்கப்பட்டது.

நேபாளத்தில் இந்திய அரசின் நிதியுதவியுடன் 10 ஆயிரம் வீடுகள் கட்டும் திட்டம் கடந்த 2020, நவம்பரில் நிறைவடைந்தது.

உறவுகளில் முன்னேற்றம்: பல்வேறு துறைகளில் இந்திய-நேபாள உறவுகள் குறிப்பிடத்தக்க முன்னேற்றம் கண்டுள்ளன. போக்குவரத்து, எரிசக்தி, கல்வி மற்றும் எண்ம ரீதியிலான தொடர்புகள் பன்மடங்கு விரிவடைந்துள்ளன என்றார் எஸ்.ஜெய்சங்கர்.

நிகழாண்டு இந்திய பொருளாதார வளர்ச்சி 6.2%: ஐ.நா. கணிப்பு

நியூயார்க்/புதுதில்லி, ஜன.5: நிகழாண்டு இந்திய பொருளாதார வளர்ச்சி 6.2 சதவீதமாக இருக்கும் என்று ஐ.நா. கணித்துள்ளது.

இதுதொடர்பாக ஐ.நா.வின் உலக பொருளாதார சூழல்-2024 அறிக்கையில் தெரிவிக்கப்பட்டுள்ளதாவது:

உலகில் வேகமாக வளரும் பெரிய பொருளாதார நாடாக இந்தியா நீடிக்கிறது. 2023-ஆம் ஆண்டு இந்தியாவின் பொருளாதார வளர்ச்சி 6.3 சதவீதமாக இருக்கும் என்று மதிப்பிடப்பட்டது.

இந்நிலையில், வலுவான தனிநபர் நுகர்வு, அரசு முதலீடு காரணமாக நிகழாண்டு இந்தியாவின் பொருளாதார வளர்ச்சி 6.2 சதவீதமாக இருக்கும் என்று கணிக்கப்பட்டுள்ளது. அதேவேளையில் உற்பத்தித் துறை, சேவைகள் துறை ஆகியவை பொருளாதார வளர்ச்சிக்குத் தொடர்ந்து துணை நிற்கும்.

விவசாய உற்பத்தி குறைய வாய்ப்பு: அடுத்த ஆண்டு இந்தியாவின் மொத்த உள்நாட்டு உற்பத்தி 6.6 சதவீதமாக இருக்கும் என்று மதிப்பிடப்பட்டுள்ளது. சீரற்ற மழைப்பொழிவு விவசாய உற்பத்தியைக் குறைக்க வாய்ப்புள்ளது. கடந்த ஆண்டு அரசின் உள்கட்டமைப்புத் திட்டங்கள், பன்னாட்டு முதலீடுகள் காரணமாக இந்தியாவில் முதலீடு செய்வது வலுவாக இருந்தது. சாலைகள், ரயில்வே, புதுப்பிக்கத்தக்க எரிசக்தி ஆகியவற்றுக்கு இந்திய அரசு செலவிடுவது அதிகரித்துள்ளது. இது தனியார் துறையின் முதலீடு அதிகரிக்க வழிவகுக்கும்.

கடுமையான வறட்சி அல்லது வெள்ளம்: கடந்த 40 ஆண்டுகளில் இந்தியாவில் 2023-ஆம் ஆண்டு ஆகஸ்ட் மாதம் மிகுந்த வறட்சி நிலவிய மாதங்களில் ஒன்றாக இருந்தது. இது வறட்சியால் மிகவும் பாதிக்கப்பட்ட பகுதிகளில் முக்கிய பயிர்களின் உற்பத்தியை பாதித்தது. எல்-நினோ காலநிலை நிகழ்வு பல ஆசிய நாடுகளில் மழைப்பொழிவை பாதிக்கச் செய்யும் என்று எதிர்பார்க்கப்படுகிறது. இதனால் கடுமையான வறட்சி அல்லது வெள்ளம் ஏற்பட்டு, விவசாய உற்பத்தியில் பாதிப்பு ஏற்படும். இது மொத்த உள்நாட்டு உற்பத்தியில் விவசாயம் பெரும் பங்கு வகிக்கும் நாடுகளை கடுமையாகப் பாதிக்கும்.

உலக பொருளாதார வளர்ச்சி 2.4%: கரோனா பரவலுக்கு முன்பு, உலக பொருளாதார வளர்ச்சி 3 சதவீதமாக இருந்தது. இது 2023-ஆம் ஆண்டு 2.7 சதவீதமாக இருக்கும் என்று கணிக்கப்பட்டது. இந்த வளர்ச்சி நிகழாண்டு 2.4 சதவீதமாக இருக்கும் என மதிப்பிடப்பட்டுள்ளது என்று தெரிவிக்கப்பட்டுள்ளது.

7.3% வளர்ச்சி-மத்திய அரசு கணிப்பு: நடப்பு நிதியாண்டில் இந்திய பொருளாதார வளர்ச்சி 7.3 சதவீதமாக இருக்கும் என்று மத்திய அரசு மதிப்பிட்டுள்ளது. முக்கியமாக சுரங்கம் மற்றும் குவாரி, உற்பத்தி மற்றும் சேவைகள் துறையின் சில பிரிவுகளால் இந்த வளர்ச்சி எட்டப்படும் என்று மத்திய அரசு தெரிவித்துள்ளது. <https://t.me/dinamanihighlights>

உலக முதலீட்டாளர்கள் மாநாடு நாளை தொடக்கம்

சென்னை, ஜன. 5: பெரிதும் எதிர்பார்க்கப்படும் உலக முதலீட்டாளர்கள் மாநாடு சென்னையில் ஞாயிற்றுக்கிழமை (ஜன. 7) தொடங்குகிறது.

சென்னை நந்தம்பாக்கத்தில் உள்ள வர்த்தக மையத்தில் 2 நாட்கள் நடைபெறும் மாநாட்டில், நூற்றுக்கணக்கான புரிந்துணர்வு ஒப்பந்தங்கள் மூலமாக, ரூ. 5.5 லட்சம் கோடி அளவுக்கு முதலீடுகளை ஈர்க்கத் திட்டமிடப்பட்டுள்ளது.

மாநாட்டை முதல்வர் மு.க.ஸ்டாலின் ஞாயிற்றுக்கிழமை காலை தொடங்கி வைத்து உரையாற்றுகிறார். மாநாட்டு தொடக்க விழாவில், மத்திய ஜவுளி, வர்த்தகம், தொழில் துறை அமைச்சர் பியூஷ் கோயல் தலைமை விருந்தினராகப் பங்கேற்று உரையாற்றுகிறார். தமிழக தொழில் துறை அமைச்சர் டி.ஆர்.பி.ராஜா வரவேற்றுப் பேசுகிறார். தலைமைச் செயலர் சிவ்தாஸ் மீனா நன்றி கூறுகிறார்.

நிகழ்வுகள் தொடக்கம்: ஞாயிற்றுக்கிழமை காலை 11.45 மணிக்கு தொடக்க விழா நிறைவு பெறுகிறது. அதன்பிறகு, பல்வேறு தலைப்புகளில் கருத்தரங்குகள் நடைபெறவுள்ளன. இந்த மாநாட்டில் உலகின் பல நாடுகளின் முன்னணி நிறுவனங்கள் பங்கேற்க உள்ளன. 35 நாடுகளைச் சேர்ந்த பிரதிநிதிகள் பங்கேற்பது உறுதி செய்யப்பட்டுள்ளது. குறிப்பாக, அமெ

ரூ.5.5 லட்சம் கோடி முதலீடுகளை ஈர்க்கத் திட்டம்



சென்னை வர்த்தக மையத்தில் உலக முதலீட்டாளர்கள் மாநாட்டை முன்னிட்டு நடைபெற்று வரும் ஆயத்தப் பணிகள்.

ரிக்கா, ஜெர்மனி, பிரான்ஸ், டென்மார்க், தென்கொரியா, ஜப்பான், சிங்கப்பூர், ஆஸ்திரேலியா உள்ளிட்ட நாடுகளில் இருந்து பல்வேறு தொழில் நிறுவனங்கள் பங்கேற்க உள்ளன.

நிபுணர்கள் உரை: முதலீட்டாளர்கள் மாநாட்டின் கருத்தரங்குகளில் ரிசர்வ் வங்கியின் முன்னாள்

ஆளுநர் ரகுராம் ராஜன், மத்திய அரசின் முன்னாள் தலைமை பொருளாதார ஆலோசகர் அரவிந்த் சுப்ரமணியன், இஸ்ரோ தலைவர் சோமநாத் உள்ளிட்ட பல முக்கிய பிரமுகர்கள் சிறப்புரையாற்ற உள்ளனர். அத்துடன், மாநாட்டின் அதிகாரபூர்வ பங்குதாரர் நாடுகளாக சிங்கப்

பூர், கொரியா, இங்கிலாந்து, ஜப்பான், பிரான்ஸ், ஆஸ்திரேலியா, ஜெர்மனி, டென்மார்க், மற்றும் அமெரிக்கா ஆகிய 9 நாடுகள் உள்ளன. 2 நாட்கள் மாநாட்டில் 26 அமர்வுகளில் 170-க்கும் மேற்பட்டோர் தங்களது கருத்துகளைப் பகிர உள்ளனர்.

கண்காட்சிகள்: முதலீட்டாளர்கள் மாநாட்டின் ஓர் அம்சமாக, 2 நாட்களிலும் தொழில் துறைக்கான காட்சி அரங்குகள் அமைக்கப்பட்டுள்ளன. தமிழக அரசும், தமிழகத்தில் உள்ள தொழில் சூழல்கள் பற்றி தனி அரங்குகளை அமைக்க உள்ளது. வரும் 8-ஆம் தேதி மாலை 6 மணிக்கு மாநாடு நிறைவு பெறுகிறது. அன்று மாலை 4.30 மணிக்கு முதல்வர் மு.க.ஸ்டாலின் நிறைவுரை ஆற்றுகிறார். அவர் முன்னிலையில் புரிந்துணர்வு ஒப்பந்தங்கள் கையொப்பமாகின்றன.

மாநாட்டின் போது, நூற்றுக்கணக்கான புரிந்துணர்வு ஒப்பந்தங்கள் செய்யப்படுவதுடன், அதன் வழியாக ரூ. 5.5 லட்சம் கோடிக்கான முதலீடுகளை ஈர்க்க வாய்ப்புள்ளது. ஏற்கெனவே அதிமுக ஆட்சியில் இரண்டு முறை உலக முதலீட்டாளர்கள் மாநாடு நடைபெற்றது என்பது குறிப்பிடத்தக்கது.